

प्रादेशिक समाचार
आकाशवाणी जयपुर-अजमेर
दिनांक: 11.08.2024 समय : 09:00 ए.एम.

- प्रधानमंत्री नरेन्द्र मोदी आज उच्च उपज देने वाली फसलों की 109 किस्में जारी करेंगे।
- प्रदेश में हर घर तिरंगा अभियान के तहत आज भी कई गतिविधियां-तिरंगा रैलियों में लोग ले रहे उत्साह से भाग।
- पूर्व विदेश मंत्री और भरतपुर से पूर्व सांसद नटवर सिंह का लम्बी बीमारी के बाद निधन-प्रधानमंत्री और मुख्यमंत्री ने जताया दुख।
- प्रदेश में मॉनसून की गतिविधियां जारी-पूर्वी जिलों में तेज बारिश ने बढ़ाई दिक्कतें-नदी नाले उफान पर।

000

प्रधानमंत्री नरेन्द्र मोदी आज नई दिल्ली में उच्च उपज देने वाली और बायोफोर्टिफाइड फसलों की 109 बेहतर किस्में जारी करेंगे। वे कार्यक्रम के दौरान किसानों और वैज्ञानिकों से बातचीत भी करेंगे। प्रधानमंत्री कार्यालय ने एक बयान में बताया कि 61 फसलों की 109 किस्में जारी की जाएंगी, जिनमें 34 खेती और 27 बागवानी फसलें हैं। खेती फसलों में, बाजरा, चारा, तिलहन, दाल, गन्ना, कपास, फाइबर और अन्य फसलों सहित विभिन्न अनाजों के बीज जारी किए जाएंगे। बागवानी फसलों में विभिन्न प्रकार के फल, सब्जियां, कंद, मसाले, फूल और औषधीय पौधे शामिल हैं।

000

हर घर तिरंगा अभियान के तहत प्रदेशभर में कई गतिविधियां आयोजित की जा रही हैं। आज भी विभिन्न स्थानों पर तिरंगा रैली निकाली जा रही हैं। भीलवाडा में पुलिस लाइन से आयोजित कार्यक्रम में जिला कलेक्टर नमित मेहता तिरंगा रैली को हरी झंडी दिखाएंगे। सीकर में अभियान के तहत स्काउट गाइड ने कल मानव श्रंखला बनाकर घर-घर तिरंगा फहराने का संदेश दिया। टोंक में घर-घर तिरंगा पहुंचाने के लिए विभिन्न संगठन और संस्थाएं भी सहयोग कर रही हैं। वहां तिरंगा सेल्फी और तिरंगा मेले को लेकर भी लोगों में उत्साह देखा जा रहा है। पाली में जिला प्रशासन ने नवाचार किया है। वहां मारवाड जंक्शन से गोरमघाट पर्यटन रेल मार्ग को राष्ट्रीय ध्वज से सजाया जा रहा है। उदयपुर में कला संस्कृति मंत्रालय के पश्चिम क्षेत्र सांस्कृतिक केन्द्र की ओर से आज से 14 अगस्त तक फतेह सागर पाल पर देशभक्ति संध्या का आयोजन किया जाएगा। इसमें प्रदेश के लोक कलाकार देशभक्ति रचनाओं की प्रस्तुति देंगे।

000

जयपुर से, टोंक जिले के डिग्गी कल्याण जी मंदिर की, सालाना लकड़ी पदयात्रा आज से शुरू हुई। पदयात्रा में शामिल होने के लिए हजारों की संख्या में श्रद्धालु पहुंचे हैं। पदयात्रा को लेकर राजधानी जयपुर में यातायात के विशेष इंतजाम किए गए हैं। और ब्यौरा हमारे संवाददाता से-

.....

000

जैसलमेर के रामदेवरा में लगने वाले भादवा मेले में आने वाले श्रद्धालुओं की सुविधा के लिए रेलवे आज से जोधपुर रामदेवरा विशेष गाड़ी का संचालन कर रहा है। 29 अगस्त तक चलाई जाने वाली ये गाड़ी जोधपुर से सुबह पौने दस बजे रवाना होकर दोपहर बारह बजकर 55 मिनट पर रामदेवरा पहुंचेगी। गाड़ी में कुल दस डिब्बे हैं।

000

पूर्व विदेश मंत्री नटवर सिंह का कल लंबी बीमारी के बाद निधन हो गया है। वे 93 वर्ष के थे। श्री सिंह का गुरुग्राम में इलाज चल रहा था। श्री सिंह का जन्म भरतपुर में हुआ था और वे दो बार भरतपुर लोकसभा सीट से सांसद रहे चुके हैं। दोनों ही बार नटवर सिंह ने विदेश मंत्री के रूप में कार्यभार

संभाला और वैश्विक स्तर पर अपनी पहचान बनाई। विदेश मामलों सहित कई विषयों पर ख्याति प्राप्त पुस्तकें लिख चुके श्री सिंह को 1984 में पद्मभूषण से सम्मानित किया गया था।

.....
प्रधानमंत्री नरेन्द्र मोदी ने नटवर सिंह के निधन पर दुख व्यक्त करते हुए विदेश नीति और वैश्विक कूटनीति पर उनके योगदान को याद किया। मुख्यमंत्री भजनलाल शर्मा ने भी नटवर सिंह के निधन पर संवेदना व्यक्त की है।

000

प्रदेश में मॉनसून की सक्रियता से बारिश का गतिविधियां बनी हुई हैं। पूर्वी जिलों के साथ दक्षिणी हिस्सों में भी मॉनसून के बादल जमकर बरस रहे हैं। करौली में पिछले 24 घंटों से हो रही बारिश से नदी नाले उफान पर आ गए हैं। लगातार बारिश से लोगों की दिक्कतें बढ़ गई हैं। वहां पांचना बांध के पांच गेट खोलकर पानी की निकासी की जा रही है। और ब्यौरा हमारे संवाददाता से –

.....
भरतपुर में पिछले कई दिनों से जारी बारिश का दौर आज भी बना हुआ है। बीती रात तेज बारिश के बाद निचले इलाकों में पानी भर गया। वहीं खेत खलिहान भी जलमग्न हो गए। जिला प्रशासन की ओर से पम्प सेट लगवाकर पानी निकाला जा रहा है। टोंक में देर रात से शुरू हुआ बारिश का दौर सुबह तक जारी रहा। वहां निवाई उपखंड में मूसलाधार वर्षा के समाचार हैं। सवाईमाधोपुर और आस-पास के इलाकों में बरसात का दौर बना हुआ है। राजधानी जयपुर में पिछले कुछ दिनों से हो रही बारिश के बाद आज मौसम सुहाना है। ग्रामीण इलाकों में कल देर रात तक रुक-रुक कर वर्षा होती रही। जैसलमेर में बीते दिनों हुई भारी बारिश के बाद जल भराव वाले इलाकों से पानी निकासी का काम किया जा रहा है। मौसम विभाग ने अगले चार-पांच दिन तक राजस्थान सहित देश के पूर्वोत्तर और पश्चिमी हिस्सों में तेज बारिश की संभावना जताई है।

000

और अब खबरें पेरिस ओलम्पिक की –

.....
पेरिस ओलंपिक आज सम्पन्न हो रहा है। समापन समारोह भारतीय समयानुसार रात साढ़े 12 बजे शुरू होगा। समारोह में कई जाने-माने अभिनेता और कलाकार प्रस्तुति देंगे। समापन समारोह में परेड के लिए भारत से दो बार ओलंपिक पदक विजेता पी.आर. श्रीजेश और मनु भाकर को चुना गया है। श्रीजेश हॉकी टीम के गोलकीपर रहे हैं और उन्होंने पेरिस ओलंपिक में टीम के कांस्य पदक जीतने के बाद संन्यास की घोषणा की है। मनु भाकर किसी ओलंपिक में दो पदक जीतने वाली पहली भारतीय एथलीट हैं। पेरिस ओलंपिक में भारत ने कुल छह पदक जीते हैं। इनमें एक रजत और पांच कांस्य पदक शामिल हैं।

कल महिला पहलवान रितिका हुड्डा 76 किलोग्राम भारवर्ग के क्वार्टर फाइनल में हार गईं। गोल्फ में अदिति अशोक और दीक्षा डागर भी पदक की दौड़ से बाहर हो गईं। इस बीच, खेल न्यायालय ने भारतीय पहलवान विनेश फोगाट की अयोग्यता के खिलाफ याचिका पर अपना फैसला मंगलवार तक के लिए स्थागित कर दिया है। इधर, अंतरराष्ट्रीय ओलंपिक संघ ने भारत के पहले ओलंपिक स्वर्ण पदक विजेता अभिनव बिन्द्रा को ओलंपिक ऑर्डर से सम्मानित किया है। बिन्द्रा को यह पुरस्कार कल पेरिस में प्रदान किया गया।

.....